

မိတ်ကူးချို့ချို့အနုပညာ

အိမ်မွေးတိရစ္ဆာန်များကို ပြုစုစောင့်ရှောက်ခြင်း ဒေါက်တာဝင်စန်းမော်



အိမ်မွေးတိရစ္ဆာန်များကို ပြုစုစောင့်ရှောက်ခြင်း

အိမ်မွေးတိရစ္ဆာန်များကို ပြုစုစောင့်ရှောက်ခြင်း



ယခုအခါ အိမ်မွေးတိရစ္ဆာန်ချစ်သူများ များပြားလာသည့်အလျောက် မွေးမြူကြသော တိရစ္ဆာန် အမျိုးအစားတို့မှာလည်း စုံလင်လှပေသည်။ အများဆုံး မွေးမြူကြသည်မှာ ခွေးနှင့် ကြောင်ဖြစ်ပြီး ငါး၊ လိပ်၊ ယုန်၊ ပူး၊ ဟမ်စတာ၊ ကျေး၊ ကြက်တူရွေး၊ ကြက်တော၊ သာလိကာနှင့် ကြက်တိန်ညင်စသော တိရစ္ဆာန်များတို့ကို အိမ်မွေးတိရစ္ဆာန်များအဖြစ် မွေးမြူကြသည်ကို တွေ့ရပါသည်။

ခွေးအမျိုးအစားများ၌ ခန္ဓာကိုယ် ကြီးမားထွားကျိုင်းသည့် Saint Bernard, Boxer, Mastiff, Bull Mastiff, Great Dane တို့ကိုလည်းကောင်း၊ ဉာဏ်ရည်ထက်မြက် အကင်းပါးသည့် German Shepherd (Alsatisans), Golden

Retriver, Doberman, Rottweiler တို့ကိုလည်းကောင်း၊ ရေခဲလွင်ပြင်မှာ
မွေးမြူရသည့် Siberian Husky ကိုလည်းကောင်း၊ အေးသော ရာသီဥတုကို
ကြိုက်သည့် Shihtzu, Pekingese, Tibetan Spaniel တို့ကိုလည်းကောင်း
နှစ်သက်သလို ရွေးချယ်၍ မွေးမြူကြပေသည်။

အိမ်မွေးကြောင်များအနေဖြင့် Burmese Cat, Persain Cat နှင့် Siamese
Cat တို့ကို အတွေ့ရများသည်။

ကြောင်များကို အိမ်မွေးတိရစ္ဆာန်အဖြစ် လွန်ခဲ့သော နှစ်ပေါင်း ၈၀၀၀
ခန့်က စတင်၍ မွေးမြူခဲ့ကြောင်း အထောက်အထားများကို တွေ့ရသည်။
ရှေးဟောင်း အီဂျစ်ပြည်တွင် ဘီစ ၃၅၀၀ အစောပိုင်းကာလများကပင် ကြောင်ကို
မွေးမြူခဲ့ကြသည်။ ရှေးဟောင်းဂူသင်္ချိုင်းများ၏ နံရံဆေးရေး ပန်းချီတို့၌ ကြောင်၏
ပုံကို မိသားစု နေ့စဉ်ဘဝတွင် ထည့်သွင်းရေးဆွဲထားသည်ကို တွေ့ရသည်။
အိမ်မွေးကြောင်တစ်ကောင် သေဆုံးသွားသောအခါ အီဂျစ်မိသားစုတို့သည်
မိသားစုဝင်တစ်ယောက်နှင့်မခြား ဝမ်းနည်းပူဆွေးကြပြီး သူတို့၏
ဝမ်းနည်းကြေကွဲမှုကို ဖော်ပြသည့်အနေဖြင့် မျက်ခုံးများကို ရိတ်ပစ်လေ့ ရှိသည်။

လွန်ခဲ့သော ထောင်စုနှစ်ပေါင်းများစွာကပင် ခွေးများနှင့်
လူသားတို့သည် အဆွေခင်ပန်းများ ဖြစ်ခဲ့ကြသည်။ သုတေသီတို့၏ အဆိုအရ
နှစ်ပေါင်း ၅၀၀၀၀ ကျော်ပြီဟု သိရသည်။ ယခင်က ခွေး၏ အမဲလိုက်စွမ်းရည်နှင့်
ကာကွယ်စောင့်ရှောက်မှု စွမ်းရည်တို့ကို အသုံးပြုခဲ့ကြရာမှ ခွေးကို
အဖော်ပြုခြင်းသည် နက်ရှိုင်းသောဝိတိနှင့် နှစ်သိမ့်ကျေနပ်မှုကို ပေးစွမ်းနိုင်ကြောင်း
နားလည်လာခဲ့ကြသည်။ ခွေးများသည် သူတို့၏ ဘိုးဘေးဘီဘင်များကဲ့သို့ပင်
ခြံစောင့်ခြင်း၊ အိမ်စောင့်ခြင်း၊ အမဲလိုက်ခြင်း၊ နွားကျောင်းခြင်းတို့ကို
ပြုလုပ်ပေးသည်။ အချို့ခွေးများသည် နှစ်စဉ်နှစ်တိုင်း ရေခဲတောင်ပြု၍
ဝိတ်မိနေသူများကို ရာပေါင်းများစွာ ချီပြီး ကယ်တင်သည်။
အပျက်အစီးများအောက်မှ ရုပ်အလောင်းများကို ရှာဖွေပေးသည်။ ရဲများကို ကူညီပြီး

မူးယစ်ဆေးဝါးများ၊ ဖောက်ခွဲရေးပစ္စည်းများ၊ မြှုပ်နှံထားသော ရုပ်အလောင်းများကို ရှာဖွေပေးသည်။ မျက်မမြင်များကို လမ်းပြသည်။ မသန်စွမ်းသူများ၏ အားကိုးရာ ဖြစ်စေသည်။ ခွေးများသည် သစ္စာရှိသည်။ အထီးတည်းမနေတတ်ဘဲ ပေါင်းသင်းဆက်ဆံနိုင်သည်။ ခွေး၏ အဖော်ကောင်းစွမ်းရည်တို့က လူတို့၏ စိတ်နှလုံးကို ကျေနပ်နှစ်သက်စေသောကြောင့် မိသားစုအတွက် အဖော်ခွေးအဖြစ် မွေးမြူကြခြင်း ဖြစ်သည်။

ယနေ့ အိမ်မွေးတိရစ္ဆာန်အဖြစ် မွေးမြူနေသော ခွေးများသည် ဝံပုလွေမှတစ်ဆင့် ဆင်းသက်လာခင်း ဖြစ်သည်ဟု ယူဆကြသည်။ ခွေးအမျိုးအစား တစ်ခုနှင့်တစ်ခုအကြား ကွဲပြားခြားနားမှုများစွာ ရှိသည်ကို နားလည်ရန် ခက်ခဲသော်လည်း လူသားတို့အတွက် အမြဲတမ်း တာဝန်ထမ်းဆောင်ပေးသည့် အရည်အချင်းကတော့ တူညီပါသည်။

ရိုင်ဖယ်သေနတ် မပေါ်သေးမီက ခန္ဓာကိုယ်ရှည်လျားသော ခွေး (Long Dog) များကို အမဲလိုက်ရာတွင် အသုံးပြုခဲ့ကြသည်။ ထိုခွေးများသည် သူတို့၏ သခင်များအတွက် သားကောင်များကို ဖမ်းဆီးပေးနိုင်ကြသည်။ Sightound ဟု ခေါ်သော ထိုခွေးများသည် အီဂျစ်ပြည်တွင် ထင်ရှားကျော်ကြားပြီး အလွန်ချစ်မြတ်နိုးခံရသည်။ တူတန်ခါမန်ဟု ခေါ်သော ဖာရိုဘုရင်မင်းမြတ်သည် ထိုခွေးမျိုးကို ပိုင်ဆိုင်သည်။ ထို့ကြောင့် Sightound အမဲလိုက်ခွေးများသည် အရှေ့အလယ်ပိုင်း ဒေသများတွင်မက ဥရောပမှာပါ လူသိများပြီး ကျော်ကြားလာသည်။

ရိုင်ဖယ်သေနပ်ပေါ်လာသည့် အချိန်အခါတွင် Sightound ခွေး၏ မျိုးရိုးဗီဇတို့ကို အခြားခွေး Breeds တို့၏ အရည်အသွေးကောင်းများနှင့် ပေါင်းစည်းခွင့် ရသည့်အတွက် အလွန်အသုံးဝင်သည်။ လိုချင်သည့် အမူအကျင့်များ ရအောင် ရွေးချယ်သားစပ်ခြင်းဖြင့် Pointers, Setters, Terriers, Spaniels, Retrievers ဟူ၍ ကွဲပြားသော ခွေးအမျိုးအစားများ ပေါ်ထွန်းလာခဲ့သည်။

မတူညီသော ပုံပန်းသဏ္ဌာန်နှင့် အမူအကျင့် စရိုက်ကွာခြားကြသော်လည်း သက်ဆိုင်ရာ မျိုးရိုး၏ လုပ်ငန်းတာဝန်များကို ထမ်းဆောင်ရန် အသင့်ဖြစ်နေကြသည်။ ထို့ကြောင့် Sightound အမျိုးအစားခွေးသည် ယခုခေတ် မျိုးစစ်ခွေးတို့၏ ဘိုးဘေးဘီဘင်အဖြစ် ဆက်လက်တည်ရှိနေခဲ့သည်။

မြောက်မြားစွာသော ခွေး Breeds တို့၏ စရိုက်သဘာဝနှင့် ကိုယ်ခန္ဓာအသွင်အပြင်သည် ရွေးချယ်သားစပ်ခြင်းမှ ထွက်ပေါ်လာသော ရလဒ်ဖြစ်ပေသည်။ ခန္ဓာကိုယ် တည်ဆောက်ပုံ၊ အမွေး၊ အားသန်သော အရည်အချင်းနှင့် အသွေးအရောင်ကို ကြည့်ရှုမျှဖြင့် မည်သည့်အလုပ်နှင့် သင့်တော်သည်၊ မည်သည့်ရာသီဥတုနှင့် ကိုက်ညီသည်ကို ကျွမ်းကျင်သူများက ပြောနိုင်သည်။

လူသားတို့၏ လူနေမှုဘဝထဲတွင် အိမ်မွေးခွေးများ ပါဝင်ပတ်သက်နေမှုသည် နှစ်ကာလများစွာ ကြာနေခဲ့ပြီဖြစ်သော်လည်း ခွေးအများစုတို့သည် သူတို့မူလ လုပ်ငန်းတာဝန်ကို လုပ်ဆောင်ရန် မလိုကြတော့ပေ။ သို့သော် မျိုးစစ်ခွေးအများစုသည် အိမ်မွေးအချစ်တော်ဘဝမှာ အသားကျစွာ နေရသော်လည်း သူတို့၏ မျိုးရိုးဗီဇထဲတွင် နက်ရှိုင်းစွာ တည်ရှိနေသော မူလလုပ်ငန်းတာဝန်ကို မေ့ပျောက်လေ့ မရှိကြပါ။

(Collie) ခွေးအုပ်စုမှ အခြားခွေးများသည် ကလေးများကို တစ်နေရာတည်းမှာ စုရုံး၍ နေအောင် စိုးရိမ်စွာ လှည့်ပတ်နေလေ့ ရှိသည်။ ဤအပြုအမူသည် မျိုးရိုးစဉ်ဆက် တာဝန်ယူမှု တစ်ကျော့ပြန်လည်လာခြင်း၊ သိုး၊ နွား၊ ဆိတ်များကို ထိန်းကျောင်းပေးခြင်းပင် ဖြစ်သည်။ အချို့ ခွေးငယ်များ Welsh Corgie သည် အခြားခွေးများ၏ နောက်ခြေထောက်နှင့် လူ၏ ဖနောင့်ကို ဟပ်တတ်သည်မှာ နွားအုပ်ကို ထိန်းကျောင်းခဲ့သည့် ဘိုးဘွားများ၏ အကျင့်ပင် ဖြစ်သည်။

Sheepdogs ခွေးများသည် နွား၊ သိုး၊ ဆိတ် စသော မွေးမြူရေး

တိရစ္ဆာန်များကို ကာကွယ်ထိန်းကျောင်းပေးသည်။ မိသားစုခွေးအဖြစ်
နေရသောအခါ တိရစ္ဆာန်များကို ထိန်းကျောင်းရန် မလိုသော်လည်း သခင်နှင့်
သခင်၏ မိသားစု အိမ်၊ ခြံနှင့် ပိုင်ဆိုင်မှုတို့ ကာကွယ်စောင့်ရှောက်တတ်သည်။

မျိုးစပ်ခွေးတစ်ကောင်ကို ရသည်ဆိုသော်မှ သူ၏ အမူအကျင့်ကို
စောင့်ကြည့်ခြင်းဖြင့် မျိုးရိုးကို ကောင်းစွာ ခန့်မှန်းနိုင်သည်။ အိမ်မွေး တိရစ္ဆာန်အဖြစ်
မွေးရန် ခွေးအမျိုးအစား ရွေးချယ်ရာတွင် ဤအမူအကျင့် ပုံစံမျိုးသည် အလွန်ပင်
အသုံးဝင်သော အထောက်အထားများ ဖြစ်ကြသည်။

လိုချင်သော ခွေးအမျိုးအစားကို မဆုံးဖြတ်ရသေးခင်မှာ ဘာကြောင့်
ခွေး လိုချင်ရသလဲဆိုသည့် ရည်ရွယ်ချက်ကို သေချာစွာ သုံးသပ်သင့်သည်။
အဆွေခင်ပွန်းအဖြစ်လား၊ ကလေးများအတွက် အဖော်လား၊
(လုံခြုံရေးအတွက်ဆိုလျှင်) တရားဝင် လေ့ကျင့်ထားသည့် စစ်ခွေး၊ ရဲခွေး၊
မိုင်းရှာခွေးလား၊ လူစိမ်းလာလျှင် သတိပေးရန် ဟောင်ပေးဖို့ သက်သက်ပဲလား၊
အဟန့်အတား တစ်ခုအနေဖြင့်လား၊ ခွေးပြပွဲ ပြိုင်ပွဲအတွက်လား၊ အမိန့်နာခံအောင်
လေ့ကျင့်ပေးဖို့လား၊ ရှိနှင့်ပြီးသော ခွေးကို သားစပ်ရန် ရည်ရွယ်ပြီး
မွေးခြင်းမျိုးလား။

မည်သည့်အဖြေကို ပေးသည်ဖြစ်စေ၊ ခွေးတစ်ကောင်ကို
မွေးမြူခြင်းသည် ကာလရှည်ကြာ တာဝန်ယူမှုပင် ဖြစ်သည်။ St. Bernard ဖြစ်စေ၊
Pekingese ဖြစ်စေ၊ မျိုးစစ်ဖြစ်စေ၊ မျိုးစပ်ဖြစ်စေ အချိန်၊ စွမ်းအား၊ ခွန်အားနှင့်
ငွေကြေးတို့ လိုအပ်သည်။ ခွေးအားလုံးသည် အစားအစာ နေရာထိုင်ခင်း၊ ပုံမှန်
ဆေးစစ်ကုသမှု (ဥပမာ - ကာကွယ်ဆေးထိုးခြင်း) များ လိုအပ်ပေသည်။

မကျန်းမမာ ဖြစ်တတ်သောကြောင့် တစ်ခါတစ်ရံ အထူးဂရုစိုက်
ကုသပေးမှုများ လိုအပ်ပြီး ငွေကုန်ကြေးကျ များနိုင်သည်။ လည်ပတ်၊
ခွေးချည်ရန်ကြိုး၊ ရင်သိုင်းကြိုးနှင့် သန့်ရှင်းသပ်ရပ်အောင် ပြုလုပ်ပေးဖို့ လိုသည်။
မိသားစု ခရီးသွားရလျှင် ခွေးကို ထားခဲ့ရန်၊ ကြည့်ရှုစောင့်ရှောက်ပေးရန်

အထူးအစီအစဉ်များ ပြုလုပ်ရသည်။

ထို့အပြင် သင့်ခွေးသည် လူ့ယဉ်ကျေးမှု အသိုင်းအဝိုင်းက လက်ခံလောက်သော နေထိုင်ပြုမူပုံရိရန် သင်က လေ့ကျင့်ပေးရမည်။ အခြားလူများကို အနှောင့်အယှက် မဖြစ်စေရပါ။ သင့်အိမ်နီးနားချင်းသာမက အခြား ပြည်သူလူထုကိုလည်း အနှောင့်အယှက် မဖြစ်စေရပါ။ ဥပဒေအရ သင်သည် သင့်ခွေးကို မှတ်ပုံတင်ထားရမည့်အပြင် ခွေးရူးကာကွယ်ဆေး ထိုးပြီး ဖြစ်ရမည်။

(ခွေးတစ်ကောင် ပိုင်ဆိုင်ရခြင်းမှာ ကာလရှည်ကြာ တာဝန်ယူမှု ဖြစ်သည်။) ကျန်းမာပြီး အရွယ်အစားငယ်သော ခွေးများသည် အသက် (၁၅) နှစ်နှင့် အထက် ရှည်တတ်သည်။ ထို့ကြောင့် ကလေးများနှင့် ဆော့ကစားခဲ့သော ခွေးသည် ကလေးအရွယ် ရောက်ပြီး အသိုက်အမြိုကို စွန့်ခွာချိန်မှာလည်း အိမ်၌ ရှိနေနိုင်သေးသည်။ ယင်းသည် သင်၏ တာဝန်အဖြစ် ဆက်လက်တည်ရှိနေမည် ဖြစ်သည်။

ခွေးအမျိုးအစား ရွေးချယ်ခြင်း

ခွေးတစ်ကောင်ကို အမှန်တကယ် လိုချင်နေပြီ ဆိုပါစို့။

ခွေးတစ်ကောင်ကို ပိုင်ဆိုင်ရခြင်းသည် နှစ်ကာလရှည်ကြာ တာဝန်ယူမှု ဖြစ်ပေသော်လည်း စိတ်ရှည်သည်းခံစွာ မွေးမြူနိုင်သည်ဆိုလျှင် နောက်ထပ် ဆုံးဖြတ်ချက်တစ်ခုကို ချရမည့်အချိန် ဖြစ်ပါသည်။ ထိုဆုံးဖြတ်ချက်က ခွေးအမျိုးအစား ရွေးချယ်ရန် ဖြစ်ပါသည်။ ခွေးအမျိုးအစား ရွေးချယ်နိုင်အောင် အောက်ပါမေးခွန်းများကို ဖြေကြည့်ပါ။

ဘာရည်ရွယ်ချက်ကြောင့် မွေးချင်တာလဲ။

ခြံစောင့်ခွေးလား၊ အိမ်စောင့်ခွေးလား၊ ကလေးက ပူဆာသဖြင့် အလိုလိုက်၍ ဝယ်ပေးရခြင်းလား၊ မိသားစု အဖော်ခွေးလား

မည်သည့်ရည်ရွယ်ချက်ဖြင့် မွေးလိုသည် ဖြစ်စေ၊ ခွေးကို

ပြုစုစောင့်ရှောက်ရန် သင့်မှာသာ တာဝန်ရှိပေသည်။ တချို့က ခွေးမွေးရန် ဝါသနာမပါသော်လည်း ကလေးများကို အလိုလိုက်၍ ဝယ်ပေးတတ်သည်။ ထို့နောက် ခွေးနှင့် ပတ်သက်သမျှ အစစအရာရာကို ငယ်ရွယ်နုနယ်သော ကလေးများအပေါ်တွင်သာ လုံးလုံးလျားလျား လွှဲအပ်လိုက်ကြသည်။ ဤအယူအဆမှာ အလွန်မှားယွင်းသော အယူအဆသာ ဖြစ်သည်။

တစ်ခါက မိသားစုတစ်စုတွင် ခုနှစ်နှစ်အရွယ် သမီးကလေး၏ ပူဆာမှုကြောင့် Shihtzu Terrier လေးတစ်ကောင် မွေးမြူထားသည်။ မိဘနှစ်ပါးက ခွေး၏ တာဝန်ကို ကလေးအပေါ်တွင်သာ ပုံချပြီး သူတို့နှင့် မဆိုင်သလို နေကြသည်။ သမီးကလေးက ခွေးကို မနိုင်တနိုင် ချီပိုးရင်း လွတ်ကျသွားသည်။ နောက်တစ်ခါချီရန် ငုံ့အကောက်မှာ နာကျင်သွားသော ခွေးကလေးက သမီးကလေး၏ မျက်နှာကို ကိုက်လိုက်ပါတော့သည်။ ဤအဖြစ်မျိုးကြုံရမှ မိဘနှစ်ပါးက သမီးကလေးနှင့် ခွေးကိုပါ ခေါ်ဆောင်ပြီး ဒရောသောပါး ပြေးလာသည်။ သမီးကလေးကို ခွေးရှူးကာကွယ်ဆေးထိုးရန် လိုမလို ပြူးပြူပြာပြာ မေးရှာပါသည်။

ထို့ကြောင့် ကိုယ်တိုင် တာဝန်ယူနိုင်မှ ခွေးမွေးပါ။

ခွေး၏ အရွယ်အစားကို ရွေးချယ်ပြီးပြီလား

အရွယ်အစား သေးငယ်သော ခွေးအတွက် နေရာကျဉ်းကျဉ်းသာ လိုပြီး အရွယ်အစား ကြီးမားသော ခွေးများသည် နေရာကျယ်ကျယ် ယူတတ်သည်။ ထို့ပြင် ကစားရန်၊ လှုပ်ရှားမှုပြုရန် နေရာလည်း လိုအပ်ပေသည်။ သင်သည် ကျဉ်းသော တိုက်ခန်းတစ်ခုခုတွင် နေထိုင်ပါက ခန္ဓာကိုယ် ကြီးမားထွားကျိုင်းသော ခွေးအမျိုးအစားတို့ကို မေ့ပစ်ပါ။ အရွယ်အစား သေးငယ်သော ခွေးကိုသာ ရွေးချယ်သင့်သည်။

လက်တွေ့ဖြစ်ရပ်တစ်ခုကို ဥပမာပြုပါမည်။ တစ်ခါ German Shepherd

(Alsatian) ခွေးတစ်ကောင် ချိနဲ့ပြီး လမ်းမလျှောက်နိုင်သဖြင့် ဆေးခန်းသို့ လာပြပါသည်။ ခွေးက အသက် ၇ လသားသာ ရှိသေးပြီး အရိုးပျော့ခြင်းလည်း မရှိ။ အာရုံကြော တုံ့ပြန်မှု ကောင်းမွန်ပြီး မကျန်းမမာ ဖြစ်ခြင်းလည်း မရှိပေ။ ရောဂါရာဇဝင်ကို မေးမြန်းရင်း ပိုင်ရှင်များက ၈ လွှာ တိုက်ခန်းကျဉ်းကျဉ်းထဲမှာ မွေးထားကြောင်း သိရသည်။ “သူ့ကို လမ်းလျှောက်ခိုင်းသလား၊ သူနှင့်အတူ ပြေးလွှားဆော့ကစားတာ လုပ်သလား” ဟု မေးသောအခါ “ခြေထောက်အရိုးကျိုးမှာ စိုးလို့ ၈ လွှာလုံး လှေကားအတက်အဆင်း လုပ်ရင် ပွေ့ချီပြီး ခေါ်သွားတယ်။ ပြီးတော့ ကားပေါ်တင်ပြီး ပတ်ဝန်းကျင်ကို ပြတယ်” ဟု ဖြေပါသည်။

Alsatian ခွေးသည် လွတ်လပ်စွာ ပြေးလွှားလှုပ်ရှားပြီး သခင်ကို အလုပ်လုပ်ပေးလိုသော ခွေးဖြစ်သောကြောင့် ခြံကျယ်ကျယ်နှင့် ထားခိုင်းလိုက်မှ ချိနဲ့သော ရောဂါ ပျောက်ကင်းသွားလေသည်။

ခွေးကို မည်သူက လှုပ်ရှားမှု လုပ်ပေးမလဲ

အရွယ်ကြီးမားသော ခွေးအမျိုးအစားတို့သည် လှုပ်ရှားမှုများစွာ လိုအပ်သည်။ အချို့ အရွယ်သေးသော ခွေးတို့သည် သင် မျှော်လင့်ထားသည်ထက် ခွန်အားကို ပိုမိုသုံးလိုကြသည်။ အလွန်သက်လုံကောင်းပြီး လှုပ်ရှားမှု အလွန်လိုအပ်သည်။

Rottweiler ခွေးတစ်ကောင်ကို ငယ်စဉ်က လွတ်လပ်စွာ သွားလာလှုပ်ရှားခွင့်ရပြီး အရွယ်ရောက်လာသောအခါ ကိုင်တွယ်ထိန်းကျောင်းခြင်း မပြုရဲကြပေ။ လှောင်အိမ်ကျဉ်းကျဉ်းထဲတွင် အစဉ်အမြဲ ပိတ်လှောင်ထားသဖြင့် ခွေးက ဒေါသတကြီး မာန်ဖီနေတတ်သည်။ တစ်နေ့တွင် အစာကျွေးသူက လှောင်အိမ်တံခါးအဖွင့်မှာ အတင်းတိုးထွက်လာပြီး လူ ၅ ယောက်ကို ဆက်တိုက် ကိုက်ခဲပါတော့သည်။

Golden Retriever ကဲ့သို့ လှုပ်ရှားမှုများစွာ နှစ်သက်သော ခွေးသည်

လမ်းလျှောက်ခြင်း၊ ပြေးလွှားဆော့ကစားခြင်း၊ ရေကူးခြင်း၊
ပစ္စည်းပြန်ကောက်ပေးခြင်း၊ လုပ်ရလျှင် အလွန်ပျော်ရွှင်သည်။ သူ့ကို လိုအပ်သော
လှုပ်ရှားမှု မလုပ်ပေးဘဲ တိုက်ခန်းထဲတွင် မွေးသောအခါ ပစ္စည်းများကို ဆုတ်ဖြဲခြင်း၊
ဖိနပ်ကိုက်ခြင်း၊ ဆိုဖာကို သေးပန်းခြင်း စသော ဆန္ဒပြမှုများ ပြုလုပ်သည်ကို
တွေ့ဖူးပါသည်။

သင့်ခွေးကို သင်ကိုယ်တိုင် လှုပ်ရှားမှု ပြုလုပ်ပေးမည်လား။
မိသားစုထဲက တစ်ယောက်ယောက်က တာဝန်ယူမလား၊ သင့်ခွေး
ပြေးလွှားကစားနိုင်သည့် ခြံကျယ်ကျယ်ရှိသလား။ ခွေးချည်ကြိုးနှင့်
လမ်းလျှောက်ပေးဖို့ အနီးဆုံး ပန်းခြံရှိသလား၊ သင်၏ နေရာနှင့် သင်၏
ခွန်အားတို့ကို သင် တတ်နိုင်သည်ထက် ပိုမိုသုံးစွဲရမည် ဆိုပါက သဘာဝအားဖြင့်
အိမ်မှာနေသော ခွေးကိုသာ ရွေးချယ်ပါ။

သင် ဘယ်လောက်များများ ကျွေးနိုင်သလဲ

အရွယ်အစား မည်မျှပင် ဖြစ်စေ ခွေးအားလုံးလိုလိုပင် စရိတ်စက
များလှသည်။ ပုံမှန်ကာကွယ်ဆေး ထိုးခြင်း၊ ကျန်းမာရေး စစ်ဆေးခြင်း၊
လိုင်စင်ထားရခြင်း၊ ခွေးလှောင်အိမ် ထားပေးရခြင်း၊ အထူးသပ်ရပ်သန့်ရှင်းအောင်
လုပ်ပေးရခြင်း၊ (Grooming) တို့သည် ခွေးပိုင်ရှင်များအတွက် မဖိတ်ခေါ်ဘဲ
ရောက်လာသော ကုန်ကျစရိတ်များ ဖြစ်ကြသည်။

ယခုခေတ် ခွေးများ၏ သက်တမ်းသည် ဘိုးဘေးဘီဘင်ခွေးများထက်
သက်တမ်း ပိုရှည်ရခြင်းမှာ အဆီ၊ ကာဘိုဟိုက်ဒရိတ်နှင့် ပရိုတင်း၊ ဗီတာမင်နှင့်
သတ္တုဓာတ်များ အချိုးကျပါဝင်ပြီး ကျန်းမာသော ခွေးတစ်ကောင်အတွက်
လိုအပ်သည့် အာဟာရဓာတ်များ ပါဝင်သော အစာများကို ကျွေးနိုင်ခြင်းကလည်း
တစ်စိတ်တစ်ဒေသအဖြစ် ပါဝင်သည်။

Alsatian သုံးကောင်၊ Rottweiler နှစ်ကောင်၊ Doberman နှစ်ကောင်

မွေးထားသော အိမ်တစ်အိမ်မှ ခွေးများသည် အလွန်ကြုံလိုပြီး မကြာခဏ နေမကောင်း ဖြစ်ကြသည်။ အစာကျွေးပုံနှင့် အစာပမာဏကို တီးခေါက်ကြည့်သောအခါ အောက်ပါအတိုင်း ဖြေပါသည်။

“မီးတို့အိမ်က အမဲသား မစားဘူး၊ ဝက်သားကျွေးရင် အမွေးကျွတ်တတ်တယ် ပြောလို့ မကျွေးဘူး၊ ကြက်လည်ချောင်း၊ တောင်ပံနှင့် ခြေထောက်တွေ တစ်နေ့ကို ၂၀ သား ကျွေးတယ်”

“တစ်ကောင်ကို ကြက်ရိုး ၂၀ သား ကျွေးတာလား”

“ခွေး ၇ ကောင်စလုံးကို ညမနက်ပေါင်းမှ ကြက်ရိုး ၂၀ သား ကျွေးတာပါ၊ ထမင်းနဲ့ ရောပြီး ကျွေးပါတယ်”

မည်သို့ပင် ရှင်းပြသော်လည်း သူတို့ကျွေးနေကျအတိုင်းသာ ကျွေးသောကြောင့် ခွေးတစ်ကောင်ပြီးတစ်ကောင် တဖြုတ်ဖြုတ်နှင့် ဆုံးပါးကုန်တော့သည်။ ထို့ကြောင့် သင့်ငွေကြေး အခြေအနေမှာ စနစ်တကျ ချွေတာသုံးစွဲနေရပါက အစာများများ စားသည့် ခွေးကို မမွေးပါနှင့်။

စရိုက်သဘာဝ ဘယ်လိုရှိသည့်ခွေးကို လိုချင်ပါသလဲ

ခွေးများသည် လူများကဲ့သို့ ကိုယ်ပိုင်ဟန် အမျိုးမျိုး ရှိကြသည်။ အချို့မှာ သွက်လက်ဖျတ်လတ်ပြီး အကင်းပါးသည်။ အချို့မှာ ပျင်းရိလေးလံသည်။ အချို့မှာ အမြဲ ကြိုးချည်ထားရသည်။ အချို့မှာ စိတ်နေသဘောထား အေးဆေးသည်။ သင့်မိသားစုနှင့် စိတ်သဘောထား ကိုက်ညီသော ခွေးအမျိုးအစားကို ရွေးချယ်ပါ။

Boxer ခွေး၏ ခန္ဓာကိုယ်သည် သန်မာပြီး အားကစားသမားတို့၏ ခန္ဓာကိုယ် တည်ဆောက်ပုံနှင့် တူသည်။ သူသည် ကစားခြင်း၊ ပျော်ရွှင်ချင်စွာ ကစားခြင်းတို့ကို နှစ်သက်သည်။ ပိုင်ရှင်နှင့် သူ၏ ကလေးများက ဘောလုံးနှင့် ကစားမည်ဆိုလျှင်လည်း ပျော်ရွှင်စွာ ကစားတတ်သည်။ သခင်နှင့် ဝေးဝေးနေလေ့ မရှိ။ ထို့ကြောင့် အားကစားလုပ်တတ်သော မိသားစုများအတွက်

အကောင်းဆုံးအဖော် ဖြစ်သည်။

Chow Chow ခွေးသည် အလွန်တိတ်ဆိတ်သောခွေး ဖြစ်သည်။ လှုပ်ရှားမှုအနည်းငယ်သာ လိုသည်။ နွေရာသီတွင် အရိပ်ထဲမှာသာ နေထိုင်သည်။ ကစားခုန်စားလုပ်ရန် မသင့်တော်သဖြင့် အေးချမ်းတိတ်ဆိတ်စွာ နေတတ်သော ပိုင်ရှင်များအတွက် သင့်တော်သည်။

Golden Retriever ခွေးသည် ခင်မင်တတ်သော၊ မျှတသော စိတ်နေစိတ်ထားရှိပြီး အကောင်းဆုံး အနံ့ခံစွမ်းရည်ကို ပိုင်ဆိုင်သည်။ သူသည် အလွန်အလွန် ဉာဏ်ရည်ထက်မြက် အကင်းပါးပြီး သူတို့၏ ပိုင်ရှင်အတွက် အလုပ်လုပ်ပေးလိုသောစိတ် ရှိသည်။ သူတို့သည် အသံမာမာဖြင့် ဆူပူကြိမ်းမောင်းခြင်း၊ ကြမ်းတမ်းစွာ ရိုက်ခြင်းတို့ကို မနှစ်သက်ကြပေ။ ဤခွေးကို မျက်မမြင်များအတွက် လမ်းပြခွေး၊ ကယ်ဆယ်ရေးခွေးများအဖြစ် များစွာ အသုံးပြုသည်။

Pekiegese ခွေးများသည် ချစ်ခင်နှစ်သက်တတ်ပြီး သူတို့၏ သခင်ကို အလွန်ချစ်ခင်တတ်ကြသည်။ သူ့သဘောနှင့်သူ ခေါင်းမာ၍ ပေကတ်ကတ် လုပ်လိုစိတ် အသင့်အတင့် ရှိသည်။ သူသည် တိတ်ဆိတ်ငြိမ်သက်ဆုံး ခွေးအမျိုးအစားထဲတွင် ပါဝင်သည်။ လူစိမ်းများကို မနှစ်သက်တတ်ကြပေ။

Pug ခွေးကို တိုက်ခန်းတွင် မွေးပါက လှုပ်ရှားမှု အနည်းငယ် လုပ်ပေးရန် လိုအပ်သည်။ အိမ်ထဲမှာ မွေးထားသော Pug တို့သည် တိတ်ဆိတ်အေးချမ်းစွာသာ နေတတ်သည်။

ခွေးအမျိုးမျိုး၏ စရိုက်သဘာဝကို သိရှိအောင် လေ့လာပြီးမှ ခွေးအမျိုးအစားကို ဆုံးဖြတ်ခြင်းသည် မှန်ကန်သော ဆုံးဖြတ်ချက်သာ ဖြစ်သည်။

ဟမ်စတာလေးတွေ မွေးမယ်ဆိုရင်

၂

ဟမ်စတာလေးတွေ မွေးမယ်ဆိုရင်



ဆောင်းရာသီ၏ အေးမြသော နံနက်ခင်းတစ်ခု ဖြစ်ပါသည်။

နံနက်စောစော ဆေးခန်းဖွင့်ချိန်တွင် အသက် ၂၀ ခန့် လူငယ်လေးတစ်ယောက် ရောက်လာသည်။ သူ့အသွင်အပြင်မှာ ယခုခေတ် လူငယ်တို့၏ သဘာဝအတိုင်း စတိုင်လ်ဘောင်းဘီ၊ ဂျာကင်အကျူး၊ ဂျဲလ်နှင့် ပုံသွင်းထားသော ဆံပင်တို့ဖြင့် ဖြူဖြူသန့်သန့် မျက်နှာကို အနားသတ်ထားသည်။

“ဆရာမ... ကျွန်တော် ဆေးခန်းပြချင်လို့ပါ”

“အစ်ကိုကြီး မှားနေပြီ၊ သမီးတို့ ဆေးခန်းက တိရစ္ဆာန်ဆေးကုခန်းလေ၊

လူပြလို့ မရဘူး၊ အရှေ့က ဆေးရုံမှာလည်း အစ်ကိုကြီး ပြလို့ရမှာ မဟုတ်ဘူး။
အမျိုးသမီးဆေးရုံ ဖြစ်နေလို့”

ကျွန်မ ဆေးခန်းက အကူတပည့်မလေး အေးသီဂီ၏ စကားကြောင့်
လူငယ်လေးက ရယ်ချင်ပြီးတို့ ဖြစ်သွားသည်။

“ဟုတ်ကဲ့ သိပါတယ်၊ ကျွန်တော်ပြချင်တဲ့ “ပေးရှင်း” က ဒီမှာပါ”

ဂျာကင်အကျွယ်ထဲ ထည့်ထားသော လက်တစ်ဖက်ကို ထုတ်၍
လက်ဖဝါးလေးကို ဖြန့်ပြလိုက်ရာ...

“အော် ဟမ်စတာလေး လာပြတာလား”

လူငယ်လေး၏ လက်ဖဝါးပေါ်တွင် ဟမ်စတာလေးက ငြိမ်ဝပ်နေသည်။
မျက်လုံးပြူးပြူးလေးတွေက ဟိုကြည့် ဒီကြည့်နှင့်။

“သူ... ဘာဖြစ်လို့လဲ”

“အရင်တုန်းက ကောင်းပါတယ် ဒေါက်တာ၊ တဖြည်းဖြည်း
လမ်းမလျှောက်နိုင်တော့လို့”

ကျွန်မက ဟမ်စတာလေးကို လက်နှင့် သတိကြီးစွာ ကိုင်တွယ်ပြီး
စစ်ဆေးမှုများ ပြုလုပ်လိုက်ပါသည်။ သူက တော်တော်လေး ယဉ်ပါသည်။ အခြား
ဟမ်စတာတွေလို သူတို့၏ အားကောင်းမောင်းသန် မေးရိုးကို အားပြုပြီး
ကိုက်ခြင်းမပြုဘဲ ငြိမ်ငြိမ်လေး နေရှာသည်။

“သူ့ကို ဘာအစာတွေ ကျွေးလဲ”

“ထမင်းတို့၊ ငှက်ပျောသီးတို့ ကျွေးတယ် ဒေါက်တာ၊ တခြား ဘာမှ
မကျွေးဘူး”

“ဟမ်စတာလေးတွေက နေကြာစေ့ ကျွေးရတယ်လေ၊ Pet Shop
(အိမ်မွေးတိရစ္ဆာန် အရောင်ဆိုင်) တွေမှာ ဟမ်စတာအတွက် ရယ်ဒီမိတ်အစာတွေ

ရောင်းတတ်တယ်။ အဲဒါကို ရှာပြီး ကျွေးပေါ့။ အခု ဒီဟမ်စတာလေး ဖြစ်နေတာက
ဗီတာမင် (E) ချို့တဲ့လို့ ပျော့ပြီး ချည်သွားတာ၊ ဟမ်စတာလေးတွေက ဗီတာမင် (E)
ချို့တဲ့တဲ့ ဒဏ်ကို လုံးဝမခံနိုင်ဘူးကွဲ့။ နေကြာစေ့ထဲမှာက ဗီတာမင် E ပါတော့
သူတို့အတွက် အဆင်ပြေတယ်။

အိမ်မွေးတိရစ္ဆာန်ချစ်သူအချို့ကား နေရာလည်း များစွာမယူ၊
လှေကျင့်လှုပ်ရှားမှုလည်း ပေးစရာမလိုသည့် ဟမ်စတာ၊ ကြွက်ဖြူ၊ ပူး စသော
အိမ်မွေးသတ္တဝါငယ်လေးတွေကိုမှ တခုတ်တရ မွေးကြသည်။

ဟမ်စတာလေးတွေက အမွေးနုနု၊ အကောင်သေးသေးနှင့်
အလွန်ချစ်စရာ ကောင်းသလို ဟမ်တာလှောင်အိမ်လေးတွေကလည်း
အနုစိတ်လှပကာ ချစ်စရာကောင်းလှသည်။ လှောင်အိမ်လေးကို
အရောင်နုနုလွင်လွင်လေး ဆေးသုတ်ထားပြီး အထဲမှာ လှေကားငယ်လေး၊ ကျွေးရန်
အစာခွက်၊ ရေခွက်၊ ရေချိုးရန် ရေကန်ငယ်၊ အိပ်စရာ နေရာ၊ Merry go Down ခေါ်
ချားကလေး၊ လျှောစီးရန် နေရာငယ် စသည်ဖြင့် ချစ်စဖွယ်၊ စိတ်ကြည်နူးဖွယ်
ကောင်းလှသောကြောင့် ဟမ်စတာမွေးမြူခြင်းမှာ ခေတ်စားလာပေသည်။

သို့သော် အများစုက မွေးချင်စိတ်သာ ရှိပြီး မည်သို့မည်ပုံ
စောင့်ရှောက်ရမည်ကို မသိကြချေ။ ဟိုတစ်နေ့ကပဲ ကြည့်ပါလေ။
ကလေးမလေးတစ်ယောက် လာပြသော ဟမ်စတာလေးက ခြင်းထဲမှ ထုတ်ပြီး
စားပွဲပေါ်တင်လိုက်ကတည်းက သွေးသံရဲရဲ ဖြစ်နေသည်။

“ဒီမှာကြည့်ပါဦး ဒေါက်တာရယ်၊ သမီးရဲ့ ဟမ်စတာလေး ဝမ်းချုပ်လို့
ညှစ်ရင်း ညှစ်ရင်းနဲ့ အနောက်က ဘာကြီးလဲ မသိဘူး၊ ထွက်လာလို့”

စားပွဲပေါ်ရှိ ဟမ်စတာလေး၏ စအိုမှ စအိုအိမ်နှင့် အူမကြီးပါ
ကျုံ့ထွက်ပြီး သုံးလက်မခန့် ရှည်ထွက်နေသည်။ သူ့ခန္ဓာကိုယ်မှ ကျုံ့ထွက်နေသော
အူမကြီးကို သူက ပြန်လှည့်ပြီး ကိုက်နေသဖြင့် သွေးချင်းချင်း နီနေသည်။

“သူ့ကို ဘာတွေ ကျွေးသလဲ”

“အရင်တုန်းက နေကြာစေ့ ကျွေးတာပါ။ သူများတွေက ကြောင်စာကျွေးလို့ ရတယ်ပြောလို့ ကျွေးကြည့်တာ။ အဲဒီ ကတည်းက ဝမ်းချုပ်တာပဲ ဒေါက်တာရယ်”

“ကြောင်စာကျွေးလို့ ဝမ်းချုပ်မှန်းသိရင် မကျွေးဘဲ နေလိုက်ရမှာ။ ကြောင်တွေခွေးတွေမှာ ခုလို Anal Prolapse ဖြစ်ရင် အော်ပရေရှင်းလုပ်တဲ့ဒဏ်ကို ခံနိုင်တယ်။ ဟမ်စတာတွေက သိပ်နုတော့ ခက်တယ်ကွဲ့”

ထိုပြဿနာများကတော့ အစာကျွေးမှားယွင်းမှုကြောင့် ဖြစ်ရသော မကျန်းမာမှုများ ဖြစ်ပါသည်။ နောက်တစ်ဦးကတော့ အထားအသိုမှားယွင်းမှုကြောင့် ပြဿနာ တက်ရသည်။

“ဆရာမရေ ညီမရဲ့ ဟမ်စတာလေး ဗိုက်ပေါက်သွားလို့ ကုပေးပါဦး.. ဟီး... ဟီး...”

“ဟီး... ဟီး) ဆိုသော အားပါးတရ ငိုချလိုက်သံ ဖြစ်ပါသည်။ ဝမ်းဗိုက်မှ အူကျိထွက်ရုံသာ ဖြစ်ပြီး အနာတရ မဖြစ်သောကြောင့် မေ့ဆေးပေးပြီး အူကို ပြန်ထည့်ကာ ဝမ်းဗိုက်မှ အပေါက်ကို ချုပ်ရသည်။

“သူ့ကို ဘယ်သူ ကိုက်လိုက်တာလဲ၊ ကြောင်လား”

“မဟုတ်ဘူး ဆရာမ၊ ညီမက ဟမ်စတာ အထီးနှစ်ကောင်နဲ့ အမတစ်ကောင်ကို လှောင်အိမ်တစ်ခုတည်းမှာ မွေးထားတာ၊ အထီးနှစ်ကောင် အချင်းချင်း ကိုက်ကြလို့ပါ”

“အထီးနဲ့အမ တစ်စုံစီပဲ ထည့်လေ၊ ဘယ့်နှယ် ရန်တိုက်ပေးရတာ လဲ”

ကျွန်မစကားကြောင့် ငိုနေရာမှ ရယ်ပါတော့သည်။ ဟမ်စတာဟု ခေါ်သော Rodents မျိုးနွယ်ဝင် သတ္တဝါလေးများသည် ရောဂါပိုး

ဝင်ရောက်လွယ်သည်။ သာမန် ဘက်တီးရီးယားများ ဖြစ်ကြသော Streptococci, Pneumococci, Salmonella, Leptospirosis, Staphylococci, Pasturella စသည်တို့ အလွယ်တကူ ဝင်ရောက်နိုင်သည်။ မကျန်းမမာ ဖြစ်လျှင်လည်း ဆေးကုသရန် ခက်ခဲသည်။ အဘယ်ကြောင့်ဆိုသော် Antibiotics ခေါ် ပဋိဇီဝဆေးများ၏ အကျိုးအာနိသင်ကို ခံနိုင်ရည် မရှိကြသောကြောင့် ဖြစ်သည်။ ထို့ကြောင့် ပဋိဇီဝဆေးများကို အလွန်သတိကြီးစွာထား၍ ပေးရပါသည်။

တစ်နေ့တွင် ကျွန်မထံ တယ်လီဖုန်းတစ်ခု ဝင်လာပါသည်။

“ဆရာမရေ.... ကျွန်မ ဆေးဆိုင်က လှမ်းဆက်လိုက်တာ”

“ဪ... ဘယ်သူပါလိမ့်”

“ဟမ်စတာမွေးတဲ့ ညီမပါ၊ အရင်တစ်ခါက ဆရာမပေးတဲ့ ဆေးနာမည် ဘာလဲဆိုတာ သိချင်လို့”

“ဘာဖြစ်လို့လဲ”

“ဟိုတစ်ကောင် နေမကောင်းတုန်းက ဆရာမပေးတဲ့ဆေး တိုက်တာ ကောင်းသွားတယ်လေ၊ အခု နောက်တစ်ကောင် နေမကောင်းလို့ အဲဒီ ဆေး တိုက်ချင်တယ်။ ဆရာမကို လာပြစရာ မလိုတော့ဘူးပေါ့”

“တယ်လီဖုန်းထဲကနေ တယ်လီပသိနဲ့တော့ မကုတတ်ဘူးကွယ်၊ ဒီရောဂါမှာ ဒီဆေးပေးပေမယ့် နောက်ရောဂါက ဘာဖြစ်မှန်းမှ မသိတာ”

ဟမ်စတာလေးများသည် အူရောင်ရောဂါကြောင့် ဝမ်းသွားခြင်း၊ အစာမစားခြင်း၊ အားနည်းချည့်နဲ့ခြင်းများ ဖြစ်ပွားတတ်သလို သန်ကောင်ရောဂါလည်း စွဲကပ်တတ်ပါသည်။ အရေပြားပေါ်တွင် ဝဲစွဲတတ်ခြင်းလည်း ရှိသည်။ ဟမ်စတာမှာ ဝဲစွဲသောအခါ ကျောပြင်နှင့် ခန္ဓာကိုယ်နောက်ပိုင်းမှာ အမွေးကျွတ်ကာ ပြောင်နေတတ်သည်။ ရှားရှားပါးပါး

အတွေ့အကြုံတစ်ခုကတော့ Aural Polyp ခေါ် နားထဲမှာ အသားပိုဖြစ်နေသည့် ဟမ်စတာလေး ဖြစ်သည်။

“အန်တီရေ... သမီးရဲ့ ဟမ်စတာလေးကို ရှင်အောင် ကုပေးပါနော်၊ သူ... အသက်ရှူကျပ်နေတယ် ထင်တယ်”

မျက်ရည်လည်ရွဲ ပြေးတက်လာသော သမီးကလေး၏ လှောင်အိမ်ထဲမှ ဟမ်စတာလေးကို ညင်သာစွာ ဆွဲထုတ်လိုက်ပါသည်။

“သမီးရဲ့ ဟမ်စတာလေးက အဆုတ်အအေးမိနေတာ”

“ဟင်...ဟုတ်လား အန်တီ။ သမီး သူ့ကို သန့်ရှင်းအောင် နေ့တိုင်း ရေချိုးပေးနေမိတယ်”

“သူတို့က သိပ်နုတယ် သမီးရဲ့...။ အဲဒီ လို မလုပ်ရဘူး”

“သမီးရဲ့ Boy Friend က ချစ်သက်လက်ဆောင်ပေးထားတဲ့ ဟမ်စတာလေးမို့လို့ပါ အန်တီရယ်.... သမီး ဘယ်လိုလုပ်ရမလဲ ဟင်”

“ဟမ်စတာ နှစ်ကောင်မွေးလိုက်တာ ကောင်ရေ ၁၀၀ ကျော်ထိ တိုးပွားနေတဲ့ မိတ်ဆွေတွေ ရှိတယ်။ ဟမ်စတာလေးကို တကယ်ချစ်တဲ့ ကလေးတွေကို အလကားပေးပစ်နေတာ၊ သမီးရဲ့ ဟမ်စတာနဲ့ တူတဲ့ ကောင်လေးကို ရွေးယူပြီး ထည့်ထားလိုက်ပေါ့ နောက်ထပ် မွေးရင်တော့ ကိုယ်စိတ်ထင်တိုင်း လျှောက်မလုပ်ဘဲ သေသေချာချာ စောင့်ရှောက်ရမယ်နော်”

“ဟုတ်ကဲ့ပါ အန်တီ”

ကြောင်လေးတွေ မွေးမယ်ဆိုရင်

“ဒေါက်တာရေ လုပ်ပါဦး၊ သမီးရဲ့ကြောင် ဆီပူလောင်သွားလို့” ည ၉ နာရီနောက်ပိုင်း ပြသသော ကိုရီးယားဇာတ်လမ်းတွဲ၏ ဆွဲဆောင်မှုအောက်တွင် နှစ်မျောနေသော ဒေါက်တာဇင်သည် လူခေါ်ခေါင်းလောင်းသံနှင့်အတူ အူလျားဖားလျား အော်ခေါ်သံကြောင့် တံခါးဖွင့်ပေးလိုက်သည်။ ဆီပူလောင်သည့်နေရာကား နောက်ခြေထောက် နှစ်ချောင်းနှင့် အမြီးဖျားမှာ...

“ဘယ်လိုဖြစ်ပြီး အပူလောင်သွားတာလဲကွယ်”

“ဟိုဘက်အိမ်က ကြောင်မကို ညီအစ်ကိုနှစ်ကောင် လုပြီး ကိုက်ကြတာလေ။ သူ့အစ်ကိုက ပိုအားသန်တော့ လိုက်ကိုက်လို့ ထွက်ပြေးတာ။ သမီးတို့ အကြော်ကြော်ထားတဲ့ ဆီပူအိုးထဲ ပြုတ်ကျသွားတယ်”

ဒေါက်တာဇင်သည် မေးနေရင်း လက်နှစ်ဖက်စလုံး မအားလပ်ရအောင် လိုအပ်သော ပြုစုကုသမှုများကို ဆက်တိုက်လုပ်ဆောင်ရပါသည်။ ဆီပူလောင်ပြီး မချိမဆန့် ဖြစ်နေသော ကြောင်၏ အခြေအနေသည် အတော်အတန် တည်ငြိမ်သွား၏ ။

“သမီးတို့လည်း ကြောင်တွေအော်တဲ့ အချိန်ဆိုရင် သိပ်စိတ်ညစ်တာပဲ။ တစ်ညလုံး တခြားအိမ်က ကြောင်မက မနားတမ်းအော်... အိမ်က ကြောင်ထီးတွေကလည်း ရင်ကွဲမတတ် အော်ကြ၊ ကိုက်ကြနဲ့ ပန်းအိုးတွေ ကျကွဲ၊ ဝရန်တာပေါ်က ပြုတ်ကျနဲ့ မထွက်နိုင်အောင် တံခါးတွေ အလုပ်ပိတ်ထားတော့ မီးဖိုထဲမှာ ထွက်ပေါက်ရှာရင်း အိုးတွေ၊ ပန်းကန်တွေ ပြုတ်ကျကုန်ရော။ အဲဒါ မနက်ကျရင် မုန့်ဟင်းခါးချက်စားမလို့ အကြော်ကြော်ပြီးခါစ ဒယ်အိုးထဲ

ခုန်ချသွားတာ”

“တော်သေးတာပေါ့။ နို့မို့ဆိုရင် အကြော်တစ်မျိုး တိုးပြီး “ကြောင်ကြောင်” ဖြစ်သွားမှာ”


အခုမှပဲ သူတို့ ရယ်နိုင်ပြီးနိုင်လာပါတော့သည်။ သူတို့ကို နှစ်သိမ့်ရင်း တစ်ခါတုန်းက ဇင့်ထံ ထူးထူးဆန်းဆန်း ရောက်လာဖူးသည့် ကြောင်ကို အမှတ်ရလိုက်မိသည်။ တိရစ္ဆာန်တို့၏ သဘာဝဖြစ်သော မိတ်လိုက်ရာသီမှာ ကြောင်ထီးအချင်းချင်း ဗိုလ်လုရင်း၊ ကိုက်ခဲရင်း ပြုတ်ကျသွားသည့်နေရာက ဖယောင်းတိုင်လုပ်သည့် စက်ထဲဆိုလား၊ ခွက်ထဲဆိုလား။ ကြောင်၏ အရေပြားတစ်ခုလုံး ကျွတ်ကျွတ်ဆူနေသော ဖယောင်းရည် လောင်မြိုက်ခံထားရသည်။ အပေါ်ယံ အရေပြားပေါ်မှာ ဖယောင်းဂျပ်ခဲကြီး ဖြစ်နေသည်။

ခြင်းထဲက ကြောင်ခမျာ တစ်ကိုယ်လုံး ထွန်ထွန်လူးနေသဖြင့် ခြင်းတောင်းထဲမှပင် မေ့ဆေးထိုးပေးလိုက်ရပါသည်။

“ဟင် နံလိုက်တာ ဘာနဲ့ကြီးလဲ”

“ဌေးတို့က အပူသက်သာအောင် ဖယောင်းရည်တွေကို အဝတ်နဲ့သုတ်ပေးလိုက်တာ၊ အရေခွံတွေပါ ကွာလာလို့ ငံပြာရည်လောင်းထည့်ထားတဲ့ အနံ့ပါ”

သူတို့ ပွတ်သုတ်ထားသည့် နေရာမှာ အသားတွေလန်ပြီး နီရဲစုတ်ပြတ်နေ၏ ။ ဇင်သည် ကြောင်၏ အခြေအနေ တည်ငြိမ်သွားအောင် ကြိုးစားပမ်းစား ကုသလိုက်ရသည်။ ဇင့် လက်ဖဝါးတစ်ခုလုံး ငံပြာရည်နံ့၊ ဖယောင်းနံ့နှင့် ကြောင်၏ ပူကျက်ကျက် အသားနံ့တို့ ရောကာ စူးရှရှ အီလယ်လယ်အနံ့ကြီး စွဲထင်ကျန်ရစ်ခဲ့သည်။



ကြောင်၏ အမည်က “မိုးနက်” ဟု ခေါ်ပါသည်။ တစ်ကိုယ်လုံး
နက်မှောင်နေသော မိုးနက်၏ တစ်ကိုယ်လုံးရှိ အမွေးနှင့် အရေပြားအားလုံး
ပူကျက်ကာ ကွာကျသွားခဲ့သောကြောင့် မိုးနက်မဟုတ်တော့ဘဲ မိုးပြောင်
ဖြစ်သွားရှာသည်။ ဖယောင်းရည်ထဲ ပြုတ်ကျနစ်ဝင်စဉ် သူက ချက်ချင်း
ခုန်ထွက်နိုင်ခြင်းကြောင့်သာ အသက်ရှင်သန်ခွင့် ရခြင်း ဖြစ်သည်။ အံ့ဩစရာ
ကောင်းလောက်အောင်ပင် မိုးနက်က ပြန်လည်သန်စွမ်းကျန်းမာလာခဲ့သည်။
အမွေးများလည် နက်မှောင်စိုပြည်လျက်။

“မိုးနက်က တော်တော်ကံကောင်းတယ်နော် ဆရာမ”

“ဟုတ်တယ်၊ အရှင်လတ်လတ် ဖယောင်းရုပ်တုကြောင် ဖြစ်တော့မလို့”

ကြောင်ပိုင်ရှင် ညီမငယ်များ၏ စကားကြောင့် ရယ်မောရပါသေးသည်။
ဇင့် စိတ်ထဲမှာ “မိုးနက်ကို င်ပြာရည်တင်မက ငရုတ်သီးနဲ့ ကြက်သွန်ပါ ရော၍

မနယ်ခွဲတာ တော်ပါသေးရဲ့” ဟူသော အတွေးဖြင့် အသံတိတ်
ရယ်မောမိပြန်ပါသည်။

“ဒီပြဿနာတွေ မရှိအောင် မိုးနက်ကို “သင်း” ထားရင် ကောင်းမလား
ဆရာမ”

ထိုဆုံးဖြတ်ချက်ကတော့ အိမ်မွေးတိရစ္ဆာန်ပိုင်ရှင်တို့၏
ဆုံးဖြတ်ချက်သာ ဖြစ်သင့်ပါသည်။ အိမ်မွေးတိရစ္ဆာန် မွေးမြူသူတိုင်းမှာ
အထီးလည်း အထီးအလျောက်၊ အမလည်း အမအလျောက် ကြုံတွေ့ရသော
အခက်အခဲများ ရှိတတ်သည်။

ကြောင်တို့၏ စရိုက်သဘာဝနှင့် နယ်နိမိတ်သတ်မှတ်တတ်သော
အချက်မှာ ထူးခြား ထင်ရှားသည်။ သူ့နေရာ၊ သူ့ပိုင်နက်၊ သူ့သခင်ကို
သူ့အမှတ်အသားနှင့် မှတ်သားထားပြီး တခြားကြောင်များ၊ တခြား တိရစ္ဆာန်များ
သိစေရန် သတိပေးခြင်း ဖြစ်သည်။ အထူးသိသာ ထင်ရှား သော အချက်မှာ
ကြောင်ထီးက အိမ်ထောင်ပရိဘောဂများ၊ ဧည့်ခန်း၊ အိပ်ခန်း၊ မီးဖိုချောင်နှင့် ခြံဝင်းရှိ
ခြံတိုင်များကို သေးပန်းခြင်းပင် ဖြစ်သည်။ ဤအချက်သည် လူ့ယဉ်ကျေးမှုအရ
လက်မခံနိုင်သော အပြုအမူပင် ဖြစ်သောကြောင့် ကြောင်ချစ်သူများပင်လျှင်
သည်းမခံနိုင်ကြပေ။ ထို့ပြင် မိတ်လိုက်သည့်ရာသီတွင် ကြောင်ထီးများနှင့်
ကြောင်မများ အပြန်အလှန် အော်ကြဟစ်ကြ ပြေးလွှားကြသည့် အသံများက
ပတ်ဝန်းကျင်ကို စိတ်အနှောင့်အယှက် ဖြစ်စေသည်။ ကြောင်အချင်းချင်း
ဗိုလ်လုရာမှ ဒဏ်ရာအနာတရ ဖြစ်ခြင်းမျိုးလည်း ရှိသည်။
ထိုအကြောင်းများကြောင့်ပင် ကြောင်ထီးများကို သင်းကွပ်ကြခြင်း ဖြစ်သည်။

ကြောင်ထီးများကို သင်းကွပ်ခြင်းမှာ မေ့ဆေးပေးပြီး သူ၏ ရွှေဥကို
ထုတ်ပစ်လိုက်ခြင်း ဖြစ်သည်။ ခွဲစိတ်ကုသရာမှာ ရိုးရှင်းလွယ်ကူပြီး ခွဲစိတ်ချိန်လည်း
မကြာမြင့်ပေ။ တချို့ပိုင်ရှင်များက သူတို့ဆန္ဒနှင့် သူတို့ အပ်နှံကြပါလျက်
ခွဲစိတ်ခန်းထဲမှာ ဒေါက်တာဇင်က ခွဲစိတ်ဝတ်စုံနှင့် ဟန်နှင့် ပန်နှင့် ခွဲစိတ်နေတုန်း

အပြင်ဘက်မှာ တရုံရုံ ငိုနေကြသည်။ ဇင့်ရဲ့ တပည့်မလေး ရှောင်ရဲကျူ (ဇင်
ခေါ်သည့် ချစ်စနိုးအမည်) က မနေနိုင်သဖြင့် မေးကြည့်ဖူးသည်။

“အစ်မ ဘာဖြစ်လို့ ငိုနေတာလဲ”

“အစ်မရဲ့ ဘိုဖြူလေးကို သနားလို့။ ပြီးတော့ အစ်မ ဝဋ်လိုက်မှာလည်း
ကြောက်လို့ တချို့အန်တီတွေက ပြောတယ်။ ယောက်ျားမရဘဲ နေတော့မှာတဲ့”

“ဒေါက်တာရေ... တချို့ဆရာဝန်တွေက ဝဋ်လိုက်ပြီး
အိမ်ထောင်မကျမှာ စိုးလို့ သင်းကွပ်တာ မလုပ်ဘူးဆို”

အပျိုကြီး လူပျိုကြီးဖြစ်ကြတာ ကိုယ့်ဆုံးဖြတ်ချက်နဲ့ ကိုယ်ပါ။
သင်ထားတဲ့ ပညာနဲ့ ဆေးကုတာကိုများ ဘာမှလည်း မဆိုင်ဘဲနဲ့ဟု ဇင့် စိတ်ထဲက
အသံတိတ် ပြန်ပြောနေမိသည်။ သို့သော် သင်းကွပ်ခြင်း လုပ်လိုက်ရန် မဖြစ်မနေ
တိုက်တွန်းရသော အခြေအနေများလည်း ရှိတတ်သည်ကို
ကောင်းမွန်မှတ်မိနေသေးသည်။

ဆေးကုသသည့် စားပွဲပေါ် တင်လိုက်သော ကြောင်၏
ရှေ့ခြေတစ်ချောင်းက ဖောင်းကားရောင်ရမ်းကာ အပုပ်နဲ့ တထောင်းထောင်း
ထနေသည်။ ကောက်ညှင်းထုပ် စည်းထားသလို သိမ်ဝင်နေသည့် နေရာကို
စစ်ဆေးကြည့်ရာ...

“ဟာ... သားရေကွင်းကြီးပါလား”

“ဘယ်သူ လက်ဆော့လိုက်တာလဲ”

“ခြေရင်းအိမ်ကပဲ ဖြစ်မယ်၊ အဲဒီ လူက ကြောင်ဆိုရင် တအားမုန်းတာ”

ကြောင်တစ်ကိုယ်လုံးကို နို့နို့စပ်စပ် စစ်ဆေးကြည့်ရပါသည်။
ကြောင်ထီး၏ ဥနှစ်လုံးကိုပါ သားရေကွင်းနှင့် ချည်ထား၍ အထဲမှာ ပုပ်ပွနေပြီ။

“သူ့ကိုတော့ “သင်း” ပစ်မှ ရတော့မယ်။ ဒါမှ သူ အသက်ရှင်နိုင်မှာ”

“ကောင်းမယ်ထင်သလိုသာ လုပ်ပါ။ ဒေါက်တာကို အပ်ပါတယ်”

အိမ်မွေးတိရစ္ဆာန်ချစ်သူများနှင့် မချစ်တတ်သူများ၏ ပဋိပက္ခကတော့ အစဉ်အမြဲ ရှိနေမည်သာ။ အိမ်မွေး တိရစ္ဆာန်ချစ်သူများသည် မိမိတို့၏ အချစ်တော်များကို မွေးမြူရာတွင် သန့်ရှင်းမှုကို ဂရုပြုခြင်း၊ စနစ်တကျ မွေးမြူခြင်းနှင့် ပတ်ဝန်းကျင်ကို အနှောင့်အယှက် မဖြစ်အောင် အလေးထားခြင်းတို့ ပြုလုပ်ပါသည်။ ထိုသို့သော ကြောင်မွေးသူတစ်ယောက်ကို တွေ့ဖူးပါသည်။

“ဟင်... အန်တီ ကြောင်လာပြတာကို ဆန်အိတ်နဲ့ ထည့်လာတာလား”

“ဟုတ်တယ် ဆရာမရေ... ကျွန်မရဲ့ အိမ်နီးနားချင်းတွေက ကြောင်တွေကို ဆေးကုတာ အပိုအလုပ်တွေလို့ ပြောလို့ ဆန်ဝယ်သလိုလိုနဲ့ အိတ်ထဲထည့်ပြီး ခြင်းထောင်းနဲ့ ဆွဲလာတာ”

ဒီလို ပြုံးကွက်ကလေးတွေကြောင့်ပဲ ဇင်မှာ အလုပ်ထဲမှာ ပျော်မွေ့နေခြင်းပင်။

ခွေးအမျိုးအစား ရွေးချယ်ခြင်း

ကလေးများကို နှစ်သက်ပါသလား။

“ဒေါက်တာရေ၊ ဒီခွေးက အကျင့်မကောင်းဘူး ထင်တယ်၊

ကလေးတွေကို လိုက်ကိုက်လို့၊ သူများ ပေးပစ်လိုက်တော့မယ်”

“ခွေးကို ဘာမှမလုပ်ဘဲ လိုက်ကိုက်တာလား၊ ခွေးကို မထိတထိ သွားစလို့လား”

“ခွေးလေးက Pakingese ဆိုတော့ ချစ်စရာကောင်းတယ်လေ၊

ကလေးတွေက ဘောလုံးပစ်သလို မြှောက်မြှောက်ပြီး ဖမ်းဆွဲကြတာ ပြုတ်ကျသွားတယ်။

အဲဒီ မှာ လိုက်ကိုက်တော့တာပဲ။ ဆော့တာပဲဗျာ၊ သူ သိရမှာပေါ့”

ကလေးများနှင့်အတူ နေရသောအခါ ခွေးတစ်ကောင်၏

ဆက်ဆံပုံကောင်းမကောင်းသည် မျိုးရိုးဗီဇ လေ့ကျင့်မှု၊

ယခင်အတွေ့အကြုံများအပေါ် မူတည်နေသည်ကို တွေ့ရသည်။

အချို့ကလေးများသည် ခွေးကို ကစားစရာ အရပ်သဖွယ် သဘောထားပြီး

နောက်ပြောင်ကျီစယ်ခြင်း ရိုက်နှက်ခြင်းများ ပြုလုပ်တတ်ကြသည်။ ခွေးသည်

သက်ရှိသတ္တဝါလေးသာ ဖြစ်သည်။ သက်မဲ့အရစ်တစ်ရပ် မဟုတ်ပေ။

“အစ်မရယ်၊ ဂျင်နီမ ငယ်ငယ်တုန်းက လှယဉ်ထွေးတို့ အခန်းထဲမှာပဲ

အတူထားတာလေ၊ သူက ကလေးလို ဖြစ်နေတာပေါ့၊ ခင်မိုးသူရဲ့ ကိုယ်ဝန်ရှိတော့

မာမိက ခွေးနဲ့ အတူမနေရဘူးဆိုလို့ သူ့ကို တခြားအခန်းထဲ ရွှေ့ရတယ်။ အဲဒါ သူက

ခင်မိုးသူ့ကို အရမ်းမနာလို ဖြစ်တယ်လေ၊ ခင်မိုးသူ့ကိုချီရင် သူ့ကိုပါ ချီခိုင်းတယ်”

“သူက အရမ်းနားလည်တာပဲနော်”

“ဟုတ်တယ် အစ်မရဲ့၊ မနာလိုပေမယ့် မကိုက်ဘူး၊ သူက အကြီးနေရာ ယူချင်တာ၊ ဉာဏ်လေးကို မွေးတော့ လုံးဝ မနာလိုမဖြစ်ဘဲ တအားစောင့်ရှောက်တာပဲ”

ဤသို့သော စိတ်နေသဘာဝမျိုးကို ခွေးချစ်သူများကသာ သိနိုင်သည်။ ကလေးများအပေါ် ကောင်းမွန်စွာ ဆက်ဆံစေလိုပါက စိတ်ဆတ်သော ခွေးမျိုးကို မရွေးချယ်ရပေ။ ဥပမာ - chihuahua ခွေးသည် သေးငယ်သော်လည်း စိတ်ဆတ်သည်။ ကြမ်းတမ်းဆူညံစွာဖြင့် ပျော်ပျော်ရွှင်ရွှင် ကစားတတ်သော ကလေးများအား ကြောက်ရွံ့တတ်သည့် ခွေးကိုလည်း မရွေးချယ်သင့်ပေ။

ခွေးအတွက် မည်မျှ လုပ်ပေးနိုင်မလဲ

“ဒေါက်တာ ကျွန်မခွေးက ဘီးပြီးတာ မခံလို့ အမွေးတွေ ထုံးပြီး လုံးနေတယ်။ သူ့ကိုယ်ကလည်း တအားနံတာပဲ။ လက်သည်းတွေလည်း ရှည်ပြီး ကောက်ဝင်နေပြီ”

Shihtzu Terrier ခွေး၏ တစ်ကိုယ်လုံးမှာ အမွေးများထုံးကာ ဘောလုံးကြီးသဖွယ် ဖြစ်နေသောကြောင့် မေ့ဆေးပေးပြီး အမွေးညှပ်ရသည်။ အမွေးထူထည်မှ ၃-၄ လက်မခန့် အထူရှိနေသဖြင့် လူသုံးယောက် ဝိုင်းညှပ်ရပါသည်။ ကျောကုန်းပေါ်ရှိ အမွေးထူကြီးကို ညှပ်ပြီး တဖြည်းဖြည်း လှန်လိုက်ရာ အောက်မှာရှိသော အရေပြားပေါ်တွင် လောက်တွယ်နေသည်ကို တွေ့ရသည်။

“အမယ်လေး... ဒါကြောင့် တအားနံနေတာကိုး၊ ဒေါက်တာတို့ကို အားနာလိုက်တာ”



အမွေးရှည်သော ခွေးများသည် အမွေးတိုသော ခွေးများထက် သန့်ရှင်းစွာ ဖြီးသင်ပေးရန် လိုအပ်သည်။ ဥပမာ Old English Sheepdog နှင့် Afghan Hounds ခွေးတို့သည် နေ့စဉ် သန့်ရှင်းပေးဖို့ လိုသည်။

တိရစ္ဆာန်ဆေးကုဆရာဝန်နှင့် စစ်ဆေးခြင်း၊ ပုံမှန်သန့်ရှင်း သပ်ရပ်အောင် လုပ်ပေးခြင်းတို့မှ လွဲ၍ ခွေးကို မည်မျှ ဂရုစိုက်ပြုစုစောင့်ရှောက်နိုင်သည်ကို စဉ်းစားရန် အရေးကြီးသည်။

တချို့ကတော့ တော်တော် အချိန်ပေးနိုင်ကြသည်။ ခွေးကို ဆေးခန်းပြရန် လာကြသည်။ ဆေးခန်းထဲမှ ဆရာဝန်က နားကြပ်ကို ကိုင်ကာ အဆင်သင့် ဖြစ်နေပြီ။ ကားပေါ်မှ ချလာသော ခွေးက ဆေးခန်းထဲ ရောက်မလာ။ လမ်းမပေါ်မှာ ဟိုပြေးလိုက်၊ ဒီပြေးလိုက်နှင့် လှုပ်ရှားမှု ကောင်းကောင်း လုပ်နေကြသည်။ အချိန်အတော်ကြာမှ ခွေးလည်း လျှာထွက်ကာ မောပန်းမှ

လမ်းမတစ်လျှောက် ကျင်ကြီးကျင်ငယ် အသွယ်သွယ်ကို စိတ်တိုင်းကျ စွန့်ပစ်ပြီးမှ ဆေးကုရတော့သည်။

တချို့ကလည်း ခွေးကို သန့်ရှင်းသပ်ရပ်အောင် လုပ်ရန် စိတ်အားထက်သန်ကြသည်။

“ခွေးကို သန့်နေအောင် နေ့တိုင်း ရေချိုးပေးနေရက်သားနဲ့ နှာစေးလိုက်၊ ချောင်းဆိုးလိုက်၊ မျက်ရည်ကျလိုက် ဖြစ်နေတယ် ဒေါက်တာ”

နောက်တစ်ဦးကတော့...

“သမီးရဲ့ ခွေးကို အရေပြားက ပိုးသေအောင် ကာဘော်လစ်ဆပ်ပြာနဲ့ သေသေချာချာ ရေချိုးပေးပါတယ်။ ဒါပေမယ့် အမွေးတွေကျွတ်ပြီး ယားနာတွေ ပေါက်လာလို့”

ကာဘော်လစ်ဆပ်ပြာနှင့် မတည့်သည်ကို သူ မသိရှာ။

အချို့ အမွေးရှည်ခွေး Norwegian Elkhound သည် ထူထဲသိပ်သည်းသော အမွေးတစ်ထပ် ရှိသည့်အတွက် ကျုံ့သော အမွေးများမှာ ထိုအထဲတွင် လှောင်ပိတ်မိနေလေသည်။ ခွေးကို မှန်မှန် သန့်ရှင်းသပ်ရပ်အောင် ဖြီးမပေးနိုင်လျှင် ပုံမှန်ထက် ပို၍ အမွေးကျွတ်ပေလိမ့်မည်။

တချို့သော သူများသည် ခွေးအမွေး၊ ခွေး၏ အရေပြား အခြောက်များနှင့် ဓာတ်မတည့်တတ်။ ထိုအခါတွင် အမွေးအနည်းငယ်သာ ကျွတ်သော ခွေးအမျိုးအစားများကို ရွေးချယ်ရပေသည်။

သင်သည် ခရီးမကြာမကြာ သွားရသူ ဖြစ်သလား

စဉ်းစားရမည့် အချက်မှာ ခရီးသွားနေချိန်တွင် ခွေးအား ဘယ်လိုထားခဲ့မလဲဆိုသည့် အချက်ဖြစ်သည်။ ယခုအခါ ခွေးကို အပ်နှံထားနိုင်သည့် နေရာများ ရှိနေပြီ။ ခွေးကို အပ်နှံထားမည်ဆိုလျှင် အရွယ်အစား သေးငယ်သော

ခွေးက အရွယ်ကြီးမားသော ခွေးထက် ကုန်ကျစရိတ် ပိုမိုသက်သာပေလိမ့်မည်။

“အစ်မရယ် ကျွန်တော် ခရီးသွားနေတုန်း ခွေးတွေကို ကြည့်ရှုစောင့်ရှောက်ဖို့ လခပေးပြီး ထားခဲ့ပါတယ်။ ခွေးတွေကို ကျွေးဖို့ မွေးဖို့ အားလုံး အလုံအလောက် ပေးခဲ့ပြီးသား။ အဲဒီ လူက တော်တော်ဝလာပြီး ကျွန်တော့်ခွေးတွေက သိသိသာသာ ပိန်သွားတယ်”

“ဒါက ဒီလို ရှိပါတယ်။ ခွေးဆိုတာ သခင်ကို ချစ်တယ် မဟုတ်လား။ သခင်ကို လွမ်းပြီး မစားနိုင်၊ မသောက်နိုင် ဖြစ်တော့ ပိန်သွားတာ ဖြစ်မယ်”

“အစ်မပြောတာနဲ့ ဟိုလူကို ဒေါသဖြစ်နေတာတောင် ပျောက်သွားတယ်”

ဤအချက်မှာလည်း ခွေး ရွေးချယ်မှုပေါ်တွင် အကျိုးသက်ရောက်ပါသည်။ အိမ်နီးချင်းကို စောင့်ရှောက်ခိုင်းမည် ဆိုလျှင်လည်း ခွေးနှင့် ရင်းနှီးကာ လက်ပွန်းတတီးရှိသောသူဖြစ်မှ ပိုမိုကောင်းမွန်ပေမည်။

သင်လိုချင်သည်မှာ အထီးလား၊ အမလား

ခွေးမတစ်ကောင် သားပေါက်ပြီဆို အထီး ဘယ်နှစ်ကောင်လဲဟု အရင်မေးကြသည်။ အထူးလေးတွေက ဈေးပိုရသည်။ ခွေးချစ်သူများက အထီးကို ပိုမွေးကြသည်။ ခွေးမလေး မွေးထားသူတွေ အရွယ်ရောက်ပြီး သားစပ်ချင်လျှင် သတို့သားဘက်ကို ပို့ပြီး အာဝါဟ မင်္ဂလာဆောင်ရသည့်အပြင် ခန်းဝင်ကြေးနှင့် တင်တောင်းရသေးသည်။ ချောမောခန့်ညားပြီး မျိုးစစ်ခွေး၏ ကြန်အင်လက္ခဏာနှင့် ပြည့်စုံသော အထီးဖြစ်ပါက ခန်းဝင်ကြေးဈေးက ကောင်းမှကောင်း။

ခွေးမများသည် ငြိမ်သက်အေးဆေးပြီး အထီးထက် စိတ်လှုပ်ရှားမှု နှေးကွေးသည်။ သို့သော် တချို့က မျိုးတူရွယ်တူကို စိတ်မဝင်စားဘဲ ပေမမီ ဒေါက်မမီကိုမှ မှန်းချင်ကြသည်။ တချို့ကလည်း သခင်သဘောမတူသူနှင့် ခိုးရာလိုက်ပြေးတတ်သည်။ သားတောင်းခြင်းမှာ တစ်နှစ်လျှင် နှစ်ကြိမ်၊ တစ်ကြိမ်မှာ သုံးပတ်ခန့် ကြာမြင့်တတ်သည်။

ခွေးထီးများသည် ခွေးမများထက် တိုက်ခိုက်လိုစိတ် ပြင်းထန်သည်။
လှည့်ပတ်သွားလာလေ့ ရှိသည်။ အနီးအနားမှာ မြိုင်ထသည့် (သားတောင်းသည့်)
ခွေးမတစ်ကောင်ကောင် ရှိပါက ခွေးထီးများ မငြိမ်မသက် ဖြစ်ပြီး
ထိန်းသိမ်းရခက်တတ်သည်။ ခွေးထီးတိုင်းလည်း အစွမ်းအစရှိသည် မဟုတ်ပေ။
တချို့က သတို့သမီး ရောက်လာသည့်တိုင်အောင် ခေါင်းမှန်း၊ အမြီးမှန်း
မသိသောကြောင့် တဝါးဝါး တဟားဟား ပွဲကျရသည်လည်း ရှိသည်။ ခွေးမလေးက
ရှေ့ကမှ ညိုပြလုပ်နေပေမယ့် ကြောက်ဖူးတုန်ပြီး ထွက်ပြေးသူက ထွက်ပြေးသည်။
အထီးအမ ရွေးချယ်မှုမှာ မိမိ စိတ်တိုင်းကျသာ ဖြစ်သည်။ မည်သည့်
လိင်အမျိုးအစားကို ရွေးချယ်သည် ဖြစ်စေ၊ အထီးလည်း အထီးအလျောက်၊
အမလည်း အမအလျောက် ကရိုကထများမှု ရှိပေသည်။

ထို့ကြောင့် သေချာစဉ်းစား ဆင်ခြင်ပြီး မိမိ၏ မိသားစုနှင့် ကိုက်ညီဗသာ
ခွေးအမျိုးအစားကို ရွေးချယ်ပါဟု အကြံပြုလိုပါသည်။